

២- លោក ចន ឆាង

ប្រធានសហជីពសេរីកម្មករនៃរោងចក្រកាត់ដេរ មេនហាតចេន

៣- លោក យ៉ែន សុខឃៀង

អនុប្រធានសហជីព

បញ្ជាក់កិច្ចការ

(នៅក្នុងរបាយការណ៍ផ្សះផ្សាមិនសះជា)

១- (ចំណុចវិវាទទី១ ក្នុងរបាយការណ៍) ៖ សុំឱ្យក្រុមហ៊ុនគោរពកិច្ចព្រមព្រៀងនៃសំណុំរឿងលេខ ៥០/១០ ត្រង់ចំណុចវិវាទទី២ ដែលក្រុមហ៊ុនយល់ព្រមអនុវត្តតាមកិច្ចព្រមព្រៀង ចុះថ្ងៃទី២៦ ខែមករា ឆ្នាំ២០០៨ ចំពោះការផ្តល់ ប្រាក់ឧបត្ថម្ភចំនួន ០២ ខែ ដល់កម្មករនិយោជិតដែលមានកិច្ចសន្យាការងារមានចរិយាមិនកំណត់ ហើយសុំលាឈប់ពីការងារ ប៉ុន្តែកម្មករនិយោជិតត្រូវជួបជាមួយនិយោជកជជែកអំពីការសុំលាឈប់នោះជាមុនសិន ។

២- (ចំណុចវិវាទទី២ ក្នុងរបាយការណ៍) ៖ សុំឱ្យក្រុមហ៊ុនគោរពកិច្ចព្រមព្រៀង ចុះថ្ងៃទី២៦ ខែមករា ឆ្នាំ ២០០៨ ត្រង់ចំណុចទី២ ដែលក្រុមហ៊ុនយល់ព្រមថា នៅពេលមានការផ្លាស់ប្តូរកម្មករពីកន្លែងមួយទៅកន្លែងមួយទៅ កន្លែងមួយទៀត ក្រុមហ៊ុនគោរពការស្ម័គ្រចិត្តរបស់កម្មករនិយោជិត ប៉ុន្តែបើកម្មករនិយោជិតចង់ផ្លាស់ប្តូរទៅកន្លែង ណាផ្សេង នោះក្រុមហ៊ុនមិនប្តូរឱ្យទេ ។

៣- (ចំណុចវិវាទទី៤ ក្នុងរបាយការណ៍) ៖ សុំឱ្យក្រុមហ៊ុនរៀបចំកន្លែងដាក់ឃ្នានជិនិះកម្មករឱ្យបានគ្រប់ គ្រាន់ ហើយមានវិធានការថែរក្សាយានជិនិះឱ្យបានគង់វង្ស ។ ក្នុងករណីមានការបាត់បង់ សុំឱ្យក្រុមហ៊ុនទទួលខុស ត្រូវទាំងស្រុង និងជួយដោះស្រាយចំពោះករណីដែលបាត់បង់នាពេលកន្លងមក ។

អំណាចប្រឹក្សាអាជ្ញាកណ្តាលរបស់ក្រុមប្រឹក្សាអាជ្ញាកណ្តាល


ក្រុមប្រឹក្សាអាជ្ញាកណ្តាលទទួលអំណាចក្នុងការចេញសេចក្តីបង្គាប់នេះ ដោយយោងតាមជំពូកទី១២ ផ្នែកទី ពីរ (ខ) (មាត្រា ៣០៩ ដល់ ៣១៧) នៃច្បាប់ស្តីពីការងារឆ្នាំ១៩៩៧ ប្រកាសស្តីពីក្រុមប្រឹក្សាអាជ្ញាកណ្តាលលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ វិធាននៃនីតិវិធីក្រុមប្រឹក្សាអាជ្ញាកណ្តាល ដែលភ្ជាប់ជាឧបសម្ព័ន្ធ នៃប្រកាសលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ និងប្រកាសស្តីពីការតែងតាំងសមាជិកក្រុមប្រឹក្សា អាជ្ញាកណ្តាលលេខ ១៣៦ កប/ប្រក ចុះថ្ងៃទី០៧ ខែមិថុនា ឆ្នាំ២០១១ (អាណត្តិទី៩) ។

ការព្យាយាមផ្សះផ្សាវិវាទការងាររួម ដែលជាកម្មវត្ថុនៃសេចក្តីបង្គាប់នេះ ត្រូវបានធ្វើឡើងស្របតាមជំពូក ទី១២ ផ្នែកទី២ (ក) នៃច្បាប់ស្តីពីការងារ ។ ប៉ុន្តែការផ្សះផ្សានោះ ភាគីទាំងពីរមិនបានឯកភាពសះជានឹងគ្នាឡើយ ហើយរបាយការណ៍ស្តីអំពីការមិនសះជាលេខ ០៧៤/១១ កប.កច ចុះថ្ងៃទី២០ ខែកញ្ញា ឆ្នាំ២០១១ ត្រូវបានបញ្ជូន មកលេខាធិការដ្ឋានក្រុមប្រឹក្សាអាជ្ញាកណ្តាលនៅថ្ងៃទី០៣ ខែតុលា ឆ្នាំ២០១១ ។

សេចក្តីសង្ខេបសិទ្ធិ

ទីកន្លែងសវនាការ ៖ ក្រុមប្រឹក្សាអាជ្ញាកណ្តាល ភូមិគ្រឹះលេខ ៧២ ផ្លូវលេខ ៥៩២ កាច់ជ្រុងផ្លូវលេខ ៣២៧ (ទល់មុខ វិទ្យាល័យឥន្ទ្រទេវី), សង្កាត់បឹងកក់ ២, ខណ្ឌទួលគោក, រាជធានីភ្នំពេញ ។

កាលបរិច្ឆេទសវនាការ ៖ ថ្ងៃទី ១៣ ខែ តុលា ឆ្នាំ ២០១១ (វេលាម៉ោង ០២ និង ៣០ នាទី រសៀល) ។



បញ្ហានៃនីតិវិធី:

នៅថ្ងៃទី០៦ ខែកញ្ញា ឆ្នាំ២០១១ មន្ទីរការងារ និងបណ្តុះបណ្តាលវិជ្ជាជីវៈខេត្តកំពង់ចាម បានទទួលពាក្យ
បណ្តឹងរបស់តំណាងសហជីពសេរីកម្មករនៃព្រះរាជាណាចក្រកម្ពុជា ស្តីពីការទាមទារចំនួន០៤ចំណុច។ បន្ទាប់ពីបាន
ទទួលពាក្យបណ្តឹងមក មន្ទីរការងារ និងបណ្តុះបណ្តាលវិជ្ជាជីវៈខេត្តកំពង់ចាម បានចាត់តាំងមន្ត្រីជំនាញធ្វើការ
ដោះស្រាយវិវាទការងាររួមនេះជាបន្តបន្ទាប់។ នៅថ្ងៃទី១៣ ខែកញ្ញា ឆ្នាំ២០១១ អ្នកផ្សះផ្សាបានអញ្ជើញភាគីនៃ
វិវាទទាំងពីរមកផ្តល់ព័ត៌មានពាក់ព័ន្ធនឹងការទាមទារតាមនីតិវិធី និងធ្វើការផ្សះផ្សានៅថ្ងៃទី១៩ ខែកញ្ញា ឆ្នាំ ២០១១
ដោយទទួលបានលទ្ធផលមិនសះជានឹងគ្នាចំនួន ០៣ ចំណុច លើការទាមទារចំនួន ០៤ ចំណុច។ ចំណុចមិនសះជាចំនួន
០៣ ចំណុចនេះ ត្រូវបានបញ្ជូនមកក្រុមប្រឹក្សាអាជ្ញាកណ្តាល នៅថ្ងៃទី០៣ ខែតុលា ឆ្នាំ២០១១ តាមរបាយការណ៍ស្តី
ពីការដោះស្រាយវិវាទការងាររួមមិនសះជាលេខ ០៧៤/១១ កប.កច ចុះថ្ងៃទី២០ ខែកញ្ញា ឆ្នាំ២០១១។ បន្ទាប់ពី
បានទទួលសំណុំរឿងរួចមក លេខាធិការដ្ឋានក្រុមប្រឹក្សាអាជ្ញាកណ្តាលបានធ្វើការកោះអញ្ជើញភាគីនិយោជក និង
ភាគីកម្មករនិយោជិតមកសវនាការ និងធ្វើការផ្សះផ្សាលើករណីមិនសះជាចំនួន ០៣ ចំណុចនេះ នៅថ្ងៃទី១៣ ខែ
តុលា ឆ្នាំ២០១១ រវល់ម៉ោង ១៤ និង ៣០ នាទី រសៀល។ ភាគីទាំងពីរមានវត្តមានតាមការកោះអញ្ជើញរបស់
ក្រុមប្រឹក្សាអាជ្ញាកណ្តាល។ ក្រុមប្រឹក្សាអាជ្ញាកណ្តាលបានព្យាយាមសួររកបន្ថែមនូវព័ត៌មានផ្សេងៗ ដែលទាក់ទងទៅ
នឹងវិវាទនេះ និងបានធ្វើការផ្សះផ្សាចំណុចមិនសះជាចំនួន ០៣ ចំណុចនេះបន្ថែមទៀត ដោយមិនទទួលបានលទ្ធផល
សះជានឹងគ្នាលើចំណុចវិវាទទាំង០៣ចំណុចនោះទេ។

ដោយសារភាគីទាំងពីរជាបាតុលេខីនៃអនុស្សារណៈនៃការយោគយល់គ្នា ចុះថ្ងៃទី២៨ ខែកញ្ញា ឆ្នាំ ២០១០
ស្តីពីការធ្វើឱ្យប្រសើរឡើងនូវទំនាក់ទំនងវិជ្ជាជីវៈក្នុងឧស្សាហកម្មកាត់ដេរសំលៀកបំពាក់ ដូចនេះ ក្នុង សំណុំរឿងនេះ
ក្រុមប្រឹក្សាអាជ្ញាកណ្តាលនឹងបែងចែកសេចក្តីសម្រេចនៃចំណុចវិវាទជាពីរ គឺចំណុចវិវាទអំពីសិទ្ធិ និងចំណុចវិវាទអំពី
ប្រយោជន៍។ ភាគីទាំងពីរមិនមានសិទ្ធិប្តឹងជំទាស់លើសេចក្តីសម្រេចរបស់ក្រុមប្រឹក្សាអាជ្ញាកណ្តាលលើចំណុចវិវាទ
អំពីសិទ្ធិនោះទេ ព្រោះភាគីទាំងពីរបានព្រមព្រៀងគ្នា ឱ្យសេចក្តីសម្រេចនេះ ជាសេចក្តីសម្រេច ដែលជាប់កាតព្វកិច្ច
តាមរយៈអនុស្សារណៈនៃការយោគយល់គ្នាចុះថ្ងៃទី២៨ ខែកញ្ញា ឆ្នាំ២០១០ រួចហើយ។ ប៉ុន្តែ ភាគីអាចប្តឹងជំទាស់
ទៅលើសេចក្តីសម្រេចរបស់ក្រុមប្រឹក្សាអាជ្ញាកណ្តាលលើវិវាទអំពីប្រយោជន៍ ប្រសិនបើភាគីជ្រើសរើសយកសេចក្តី
សម្រេចមិនជាប់កាតព្វកិច្ចចំពោះវិវាទអំពីប្រយោជន៍។ ការប្តឹងជំទាស់របស់ភាគីទៅនឹងសេចក្តីសម្រេចរបស់ក្រុម
ប្រឹក្សាអាជ្ញាកណ្តាលលើចំណុចវិវាទអំពីប្រយោជន៍នឹងមិនបណ្តាល ឱ្យប៉ះពាល់ទៅដល់កាតព្វកិច្ចក្នុងការអនុវត្តសេចក្តី
សម្រេច ដែលជាវិវាទអំពីសិទ្ធិទេ ដោយអនុលោមតាមស្មារតីនៃអនុស្សារណៈនៃការយោគយល់គ្នាខាងលើនោះ។
ក្នុងសំណុំរឿងនេះ ភាគីទាំងពីរជ្រើសរើសយកសេចក្តីបង្គាប់មិនជាប់កាតព្វកិច្ចលើចំណុចវិវាទអំពីប្រយោជន៍។

នៅថ្ងៃសវនាការ ភាគីនិយោជក និងភាគីសហជីព ព្រមព្រៀងគ្នាក្នុងការពន្យាថ្ងៃចេញសេចក្តីបង្គាប់រហូត
ដល់ថ្ងៃទី០៧ ខែវិច្ឆិកា ឆ្នាំ២០១១។

ដូច្នេះ ក្រុមប្រឹក្សាអាជ្ញាកណ្តាលធ្វើការពិចារណា និងដោះស្រាយលើចំណុចវិវាទខាងលើនេះ ដោយផ្អែក
លើភស្តុតាង និងការរកឃើញនៃអង្គហេតុ ដូចខាងក្រោម ៖



តត្ថុតាង

សាក្សី និង អ្នកជំនាញក្រៅពីភាគី ៖ គ្មាន


ឯកសារ តត្ថុតាង ដែលក្រុមអាជ្ញាកណ្តាលយកមកពិចារណាបាន

ក- ឯកសារបានទទួលពីភាគីនិយោជក ៖

- ១- កំណត់ពន្យល់របស់ស្នងឧស្សាហកម្មមេនហាតធន ស្តីពីការតវ៉ារបស់សហជីព ។
- ២- លិខិតរបស់លោក ខាន់ គឹមស្រីវ៉ាន់ ស្នើសុំឱ្យក្រុមហ៊ុនជួយខ្លះ មិនមែនសងទាំងស្រុងទេ ចំពោះការបាត់ម៉ូតូ ចុះថ្ងៃទី២៦ ខែសីហា ឆ្នាំ២០១១ ។
- ៣- កំណត់ហេតុប្រជុំ ចុះថ្ងៃទី១៦ ខែកញ្ញា ឆ្នាំ២០១១ ស្តីពីការកែសំរេងកិច្ចព្រមព្រៀង ដែលមានពីមុន នៅស្នងឧស្សាហកម្ម មេនហាតធន ។
- ៤- រូបថតចំនួន ៦ សន្លឹក ដែលបញ្ជាក់ពីកន្លែងចតយានជំនិះរបស់កម្មករនិយោជិតនៅក្នុងក្រុមហ៊ុន ។

ខ- ឯកសារបានទទួលពីភាគីកម្មករនិយោជិត ៖

- ១- វិញ្ញាបនប័ត្រចុះបញ្ជីសហជីពសេរីកម្មករនៃរោងចក្រកាត់ដេរមេនហាតធន ចុះថ្ងៃទី១១ ខែមេសា ឆ្នាំ២០០២ ។
- ២- កិច្ចព្រមព្រៀងរវាងនាយកក្រុមហ៊ុន មេនហាតធន និងសហជីពសេរីកម្មករនៃរោងចក្រ មេនហាតធន ចុះថ្ងៃទី០៤ ខែធ្នូ ឆ្នាំ២០០៦ ។
- ៣- កិច្ចព្រមព្រៀងរវាងនាយកក្រុមហ៊ុន មេនហាតធន និងសហជីពសេរីកម្មករនៃរោងចក្រ មេនហាតធន ចុះថ្ងៃទី២៦ ខែមករា ឆ្នាំ២០០៨ ។
- ៤- កិច្ចព្រមព្រៀងរវាងនាយកក្រុមហ៊ុន មេនហាតធន និងសហជីពសេរីកម្មករនៃរោងចក្រ មេនហាតធន ចុះថ្ងៃទី០៣ ខែមិថុនា ឆ្នាំ២០១០ ។
- ៥- លិខិតអញ្ជើញរបស់មន្ទីរការងារ និងបណ្តុះបណ្តាលវិជ្ជាជីវៈ ខេត្តកំពង់ចាម ចំពោះសហជីពសេរីកម្មករស្នងឧស្សាហកម្ម មេនហាតធន ដើម្បីចូលរួមផ្សះផ្សារវិវាទការងាររួម ចុះថ្ងៃទី១៥ ខែកញ្ញា ឆ្នាំ២០១១ ។
- ៦- សេចក្តីជូនដំណឹងរបស់ស្នងឧស្សាហកម្ម មេនហាតធន ចុះថ្ងៃទី១០ ខែកញ្ញា ឆ្នាំ២០១១ ។
- ៧- កំណត់ហេតុសាកសួរព័ត៌មានរបស់មន្ទីរការងារ និងបណ្តុះបណ្តាលវិជ្ជាជីវៈខេត្តកំពង់ចាម ពីតំណាងកម្មករនិយោជិត ស្នងឧស្សាហកម្មមេនហាតធន ចុះថ្ងៃទី១៣ ខែកញ្ញា ឆ្នាំ២០១១ ទាក់ទងនឹងការទាមទារចំនួន៤ចំណុច ។
- ៨- លិខិតរបស់តំណាងកម្មករ និងតំណាងសហជីពសេរីកម្មករប្រចាំក្រុមហ៊ុន មេនហាតធន គោរពជូនលោកប្រធានមន្ទីរការងារ និងបណ្តុះបណ្តាលវិជ្ជាជីវៈ ខេត្តកំពង់ចាម ស្តីពីការប្តឹងនាយកក្រុមហ៊ុនមិន



គោរពច្បាប់ការងារ ចុះថ្ងៃទី០៦ ខែកញ្ញា ឆ្នាំ២០១១ ។

៩- លិខិតរបស់តំណាងកម្មករ និងតំណាងសហជីពសេរីកម្មករប្រចាំក្រុមហ៊ុន មេនហាតធើន គោរពជូន
លោកអគ្គនាយកក្រុមហ៊ុន មេនហាតធើន ស្តីពីការស្នើសុំជួបពិភាក្សា ចុះថ្ងៃទី១៦ ខែសីហា ឆ្នាំ២០១១

១០- ពាក្យបណ្តឹងរបស់តំណាងកម្មករ និងតំណាងសហជីពសេរីកម្មករប្រចាំក្រុមហ៊ុន មេនហាតធើន ស្តីពី
ការសុំឱ្យក្រុមហ៊ុនទទួលខុសត្រូវក្នុងការបាត់ម៉ូតូបុរេដា C 125 សេរី ២០០៥ របស់ឈ្មោះ ខាន់
តឹមស្រីន ។

១១- លិខិតទិញ លក់ម៉ូតូ ចុះថ្ងៃទី១៣ ខែមេសា ឆ្នាំ២០១១ ។

១២- ប័ណ្ណសំគាល់យានយន្ត ផ្លាកលេខ 1A-5860 ។

១៣- លក្ខន្តិកៈសហជីពសេរីកម្មករនៃរោងចក្រកាត់ដេរ មេនហាតធើន ចុះថ្ងៃទី២០ ខែធ្នូ ឆ្នាំ២០០១ ។

១៤- រូបថតចំនួន ៤ សន្លឹក បញ្ជាក់ពីទីតាំងទុកយានជំនិះរបស់កម្មករនិយោជិតនៅក្នុងក្រុមហ៊ុន ។

១៥- លិខិតជំទាស់របស់សហជីពសេរីកម្មករនៃរោងចក្រ មេនហាតធើន ទៅនឹងការផ្តល់រូបភាពកន្លែង
រោងដាក់កងម៉ូតូរបស់ក្រុមហ៊ុន ចុះថ្ងៃទី២១ ខែតុលា ឆ្នាំ២០១១ ។

១៦- លិខិតបញ្ជាក់របស់ប៉ុស្តិ៍នគរបាលរដ្ឋបាលឃុំអំពិល លេខ ១០៦/១១ ចុះថ្ងៃទី១៩ ខែតុលា ឆ្នាំ២០១១

ក- ឯកសារទទួលបានពីក្រសួងការងារ និងបណ្តុះបណ្តាលវិជ្ជាជីវៈ

១- របាយការណ៍ស្តីពីការដោះស្រាយវិវាទការងាររួមនៅក្រុមហ៊ុន មេនហាតធើន លេខ ០៧៤/១១ កប.
កច ចុះថ្ងៃទី២០ ខែកញ្ញា ឆ្នាំ២០១១ ។

២- កំណត់ហេតុនៃការផ្សះផ្សារវិវាទការងាររួមរបស់ក្រុមហ៊ុន មេនហាតធើន ចុះថ្ងៃទី១៩ ខែកញ្ញា ឆ្នាំ
២០១១ ។

ឃ- ឯកសារទទួលបានពីលេខាធិការដ្ឋានក្រុមប្រឹក្សាអាជ្ញាកណ្តាល

១- លិខិតអញ្ជើញភាគីនិយោជកចូលរួមសវនាការលេខ ៧១៧ កប/អក/វក/លកអ. ចុះថ្ងៃទី០៥ ខែតុលា
ឆ្នាំ២០១១ ។

២- លិខិតអញ្ជើញភាគីកម្មករនិយោជិតចូលរួមសវនាការលេខ ៧១៨ កប/អក/វក/លកអ. ចុះថ្ងៃទី០៥ ខែ
តុលា ឆ្នាំ២០១១ ។

អង្គហេតុ

- ក្រោយពីបានពិនិត្យរបាយការណ៍នៃការផ្សះផ្សារវិវាទការងាររួម
- ក្រោយពីបានស្តាប់អំណះអំណាងរបស់តំណាងភាគីកម្មករនិយោជិត និងនិយោជក
- ក្រោយពីបានពិនិត្យឯកសារបន្ថែម

ក្រុមប្រឹក្សាអាជ្ញាកណ្តាលរកឃើញថា ៖


- ក្រុមហ៊ុន មេនហាតធើន មានជួលកម្មករនិយោជិតចំនួន ៥៣០០ នាក់ ។



- សហជីពសេរីកម្មករជាភាគីដើមបណ្តឹងនៅក្នុងសំណុំរឿងនេះ ។ សហជីពនេះមានសមាជិកសហជីពចំនួន ២៥០០ នាក់ ។ សហជីពបញ្ជាក់ថា យោងតាមការកាត់ភាគទានសហជីពចំនួនសមាជិកមានតែ ១៦០០ នាក់ទេ ។

ចំណុចវិវាទទី ១ ៖ ភាគីកម្មករនិយោជិតទាមទារឱ្យនិយោជកគោរពកិច្ចព្រមព្រៀងនៃសំណុំរឿងលេខ ៥០/១០ ក្នុង ចំណុចវិវាទទី២ ដែលក្រុមហ៊ុនយល់ព្រមអនុវត្តតាមកិច្ចព្រមព្រៀង ចុះថ្ងៃទី២៦ ខែមករា ឆ្នាំ២០០៨ ចំណុចទី៨ ចំពោះ ការផ្តល់ប្រាក់ឧបត្ថម្ភចំនួន ០២ ខែ ដល់កម្មករនិយោជិត ដែលមានកិច្ចសន្យាការងារមានថិរវេលាមិនកំណត់ ហើយសុំ លាឈប់ពីការងារ ប៉ុន្តែកម្មករនិយោជិតត្រូវជួបជាមួយនិយោជកដដែលកំណត់ការសុំលាឈប់នោះជាមុនសិន

- និយោជក និងសហជីពសេរីកម្មករប្រចាំក្រុមហ៊ុន មេសហាតធន បានធ្វើកិច្ចព្រមព្រៀងជាមួយគ្នា ចុះថ្ងៃ ទី០៣ ខែមិថុនា ឆ្នាំ២០១០ ក្នុងចំណុចទី២ ដែលចែងថា “ ក្រុមហ៊ុនអនុវត្តតាមកិច្ចព្រមព្រៀងធ្វើនៅ ថ្ងៃទី២៦ ខែមករា ឆ្នាំ២០០៨ ចំណុចទី ៨ ចំពោះការផ្តល់ប្រាក់ឧបត្ថម្ភចំនួន ២ ខែ ដល់កម្មករនិយោជិត ដែលមានកិច្ចសន្យាមានថិរវេលាមិនកំណត់ ហើយសុំលាឈប់ពីការងារ ។ ប៉ុន្តែ កម្មករនិយោជិតត្រូវ ជួបជាមួយនិយោជក ដើម្បីដដែលកំណត់ការសុំលាឈប់នោះជាមុនសិន ” ។
- ភាគីកម្មករនិយោជិតបញ្ជាក់ថា ចាប់តាំងពីចុះកិច្ចព្រមព្រៀងនៅឆ្នាំ២០០៨ រហូតដល់ឆ្នាំ២០១០ មកគឺ និយោជកបានគោរពតាមកិច្ចព្រមព្រៀងនោះហើយ ។ ប៉ុន្តែចាប់ពីឆ្នាំ២០១០ មក គឺនិយោជកមិនបាន អនុវត្តកិច្ចព្រមព្រៀងនេះ ឱ្យបានត្រឹមត្រូវទេ ដោយសារនៅពេលដែលកម្មករនិយោជិត ដែលមានកិច្ច សន្យាការងារ ដែលមានថិរវេលាមិនកំណត់សុំលាឈប់ពីការងារ គឺពេលខ្លះនិយោជកផ្តល់ប្រាក់ឈ្នួលឱ្យ ចំនួន ១ ខែ ឬ ២ ខែ តាមករណីជាក់ស្តែង ។
- ភាគីកម្មករនិយោជិតបញ្ជាក់ថា មុនឆ្នាំ ២០១០ មានកម្មករនិយោជិតជាង ៥០០ នាក់ បានសុំលាឈប់ពី ការងារ ។ ក្រោយឆ្នាំ ២០១០ គឺមិនសូវមានកម្មករនិយោជិតលាឈប់ពីការងារនោះទេ ។
- ភាគីនិយោជកបញ្ជាក់ថា នៅពេលដែលកិច្ចព្រមព្រៀងនេះ ចុះនៅឆ្នាំ២០០៨ គឺ (១)ពេលនោះមាន អគ្គនាយកផ្សេងជាអ្នកគ្រប់គ្រង (២) ក្រុមហ៊ុនទទួលបាននូវការបញ្ជាទិញ ដែលមានចំនួនមិនគ្រប់គ្រាន់ ប៉ុន្តែចំនួនកម្មករនិយោជិតមានចំនួនលើសពីតំរូវការ ហេតុនេះ ក្រុមហ៊ុនយល់ព្រមផ្តល់ការឧបត្ថម្ភនេះ ដើម្បីជាការលើកទឹកចិត្តឱ្យកម្មករនិយោជិតលាលែងពីការងារ ។
- ភាគីនិយោជកបញ្ជាក់ថា កិច្ចព្រមព្រៀងនេះ គឺមិនសមស្របនឹងកាលៈទេសៈ ដើម្បីឱ្យនិយោជកអនុវត្ត ក្នុងពេលបច្ចុប្បន្ននេះទេ ដោយសារក្រុមហ៊ុនទទួលបានការបញ្ជាទិញច្រើន ដូចនេះ ក្រុមហ៊ុនត្រូវការ កម្មករនិយោជិត ដែលមានជំនាញ និងបទពិសោធន៍មួយចំនួនធំ ដើម្បីបំពេញតំរូវការសង្វាក់ផលិតកម្ម ។
- ភាគីកម្មករនិយោជិតបញ្ជាក់ថា កិច្ចព្រមព្រៀងនេះ គឺមិនខុសពីការ ដែលនិយោជកផ្តល់ប្រាក់ឈ្នួលឱ្យ កម្មករនិយោជិតនោះទេ ពោលគឺឱ្យហើយ គឺមិនអាចដកវិញបានទេ ។
- ភាគីនិយោជកបញ្ជាក់ថា នៅថ្ងៃទី១៦ ខែកញ្ញា ឆ្នាំ២០១១ និយោជកបានលើកយកកិច្ចព្រមព្រៀងមក ពិភាក្សា និងចរចាជាមួយសហជីព ដើម្បីធ្វើការកែប្រែ ប៉ុន្តែសហជីពមិនយល់ព្រមចរចាកែសម្រួលកិច្ច



ព្រមព្រៀងនេះទេ ។

- ភាគីនិយោជកបញ្ជាក់ថា និយោជកមិនយល់ស្របក្នុងការផ្តល់ប្រាក់ឧបត្ថម្ភជាលក្ខណៈកំណត់នោះទេ ប៉ុន្តែ បើកម្មករនិយោជិតណា ដែលមានបញ្ហាផ្ទាល់ខ្លួន ចាំបាច់ត្រូវសុំលាឈប់ពីការងារនោះ កម្មករនិយោជិត អាចលើកជាសំណើមកនិយោជក ហើយនិយោជកនឹងធ្វើការពិចារណា តាមសភាពជាក់ស្តែងរបស់សាមី កម្មករនោះ ហើយផ្តល់ប្រាក់ឧបត្ថម្ភតាមករណីជាក់ស្តែង ។

ចំណុចវិវាទទី ២ ៖ ភាគីកម្មករនិយោជិតសុំឱ្យក្រុមហ៊ុនគោរពកិច្ចព្រមព្រៀង ចុះថ្ងៃទី២៦ ខែមករា ឆ្នាំ២០០៨ ត្រង់ ចំណុចទី២ ដែលក្រុមហ៊ុនយល់ព្រមថា ពេលផ្លាស់ប្តូរកម្មករពីកន្លែងមួយទៅកន្លែងមួយទៀត ក្រុមហ៊ុនគោរពទៅ តាមការស្នើត្រចិត្តរបស់កម្មករ ។ ប៉ុន្តែ បើកម្មករចង់ប្តូរទៅកន្លែងផ្សេងទៀតនោះ គឺក្រុមហ៊ុនមិនប្តូរឱ្យទេ ។

- និយោជក និងសហជីពសេរីកម្មករបានចុះកិច្ចព្រមព្រៀងជាមួយគ្នា នៅថ្ងៃទី ២៦ ខែ មករា ឆ្នាំ ២០០៨ ត្រង់ចំណុចទី២ ចែងថា “ ពេលផ្លាស់ប្តូរកម្មករពីកន្លែងមួយទៅកន្លែងមួយទៀត ក្រុមហ៊ុនគោរពទៅតាម ការស្នើត្រចិត្តរបស់កម្មករ ។ ប៉ុន្តែ បើកម្មករចង់ប្តូរទៅកន្លែងផ្សេងទៀតនោះ គឺក្រុមហ៊ុនមិនប្តូរឱ្យទេ” ។


- ភាគីកម្មករនិយោជិតបានអះអាងថា នៅថ្ងៃទី ១២ ខែ សីហា ឆ្នាំ ២០១១ ក្រុមហ៊ុនបានផ្លាស់កម្មការិនី ឈ្មោះ ជា ចាន់ថា ភេទ ស្រី អាយុ ជាង ៥០ឆ្នាំ ជាអ្នកចាក់ធ្មេញឈើតម្បាញជាយូរឆ្នាំមកហើយ ឱ្យទៅ កន្លែងដេរផ្នែកកាត់ព្រុយ ដែលជាកន្លែងធ្វើការងារដោយឈរ ហើយការងារនេះធ្វើសុទ្ធសាទសម្រាប់រូប គាត់។ ដោយមានការតវ៉ា ឥឡូវនេះ ក្រុមហ៊ុនបានឱ្យគាត់ចូលធ្វើការងារនៅកន្លែងដើមជាធម្មតារិញ ហើយ ។

- ភាគីកម្មករនិយោជិតបញ្ជាក់ថា មូលហេតុដែលកម្មការិនី ជា ចាន់ថា មិនអាចប្តូរទៅកន្លែងថ្មីតាមការចាត់ តាំងរបស់និយោជក គឺ (១) គាត់មិនមានជំនាញផ្នែកកាត់ព្រុយ (២)ការងារថ្មីនេះ គឺតម្រូវឱ្យគាត់ត្រូវ ឈរច្រើន (៣) គាត់មានវ័យចំណាស់មិនអាចឈរបាន ។

- ភាគីកម្មនិយោជិតបញ្ជាក់ថា និយោជកធ្វើការផ្ទេរកម្មករនិយោជិតនេះ គឺនៅពេលដែលនិយោជកមិន ពេញចិត្តកម្មករនិយោជិតណាមួយ ហើយការផ្ទេរនេះទៀត គឺធ្វើឡើងដោយការចុះឈ្មោះកម្មករ និយោជិត ។

- ភាគីនិយោជកបានបដិសេធថា និយោជកបានផ្ទេរកម្មករនិយោជិតជាច្រើននាក់ មិនមែន ១ នាក់ ឬ ២ នាក់នោះទេ ។ ហើយមូលហេតុនៃការផ្ទេរនេះ គឺ (១) បែងចែកការងារទៅតាមតម្រូវការរបស់ក្រុមហ៊ុន (២) កន្លែងខ្លះមិនមានការងារធ្វើ ដូចនេះ និយោជកត្រូវប្តូរចៀសវាងការរើសកម្មករនិយោជិតថ្មី (៣) បើកម្មករនិយោជិតមិនព្រមប្តូរ តើឱ្យនិយោជកដំណើរការសង្វាក់ផលិតកម្មយ៉ាងដូចម្តេច?

- ភាគីកម្មករនិយោជិតបញ្ជាក់ថា កន្លងមក មានកម្មករនិយោជិតខ្លះដែលបានប្តូរពីកន្លែងមួយទៅកន្លែង មួយទៀតនោះ បន្ទាប់ពីពេលផ្លាស់ប្តូរបានប្រហែល១ខែ មានកម្មករខ្លះបានបោះបង់ការងារចោល ដោយ សារពួកគាត់ជួបបញ្ហាលំបាក ព្រោះត្រូវដូរម៉ាស៊ីនផ្សេង ហើយប្រធានគ្រប់គ្រងផ្នែកថ្មីនេះ មិនស្គាល់គ្នា មិនសូវមានការសហការជាមួយអ្នកប្តូរមកថ្មី ។



- ភាគីនិយោជកបញ្ជាក់ថា នៅថ្ងៃទី២០ ខែតុលា ឆ្នាំ២០១១ ក្រុមហ៊ុនមានតំរោងចងដូរកម្មករនិយោជិតពីអគារអារពេទ្យ និងអគារទូប៉ាង (អារពេទ្យដែរ) ដោយក្រុមហ៊ុនធ្វើការជ្រើសរើសកម្មករនិយោជិតខ្លះឱ្យទៅបំរើការងារនៅកន្លែងថ្មីនេះ ហើយកម្មករនិយោជិតខ្លះមិនពេញចិត្តទៅបំរើការងារថ្មីនេះដោយខ្លួនឯងទេ ប៉ុន្តែកម្មករនិយោជិតខ្លះទៀតស្ម័គ្រចិត្តទៅ ។
- ភាគីនិយោជកបានលើកឡើងថា ការប្តូរកម្មករមកផ្នែកកាត់ព្រួយ គឺក្រុមហ៊ុនធ្វើការបែងចែកតាមតម្រូវការរបស់ក្រុមហ៊ុន។ បើគាត់មិនព្រម តើឱ្យក្រុមហ៊ុនចាត់ចែងយ៉ាងណា? ប៉ុន្តែក្រុមហ៊ុនបានឱ្យគាត់ត្រឡប់ទៅធ្វើការនៅកន្លែងដើមវិញហើយ។ ចំណែកតំរោងផ្លាស់ប្តូរ ផ្នែកអគារអារពេទ្យនោះ គឺពួកគាត់ត្រូវដេរអារពេទ្យដូចគ្នាទេ។ ក្រុមហ៊ុនចង់បានអ្នកជំនាញ ដែលចេះស្រាប់ទៅជួយកម្មករនិយោជិតថ្មី។ ក្រុមហ៊ុនប្តូរទៅផ្នែកផ្សេងទៀតមិនឱ្យបានប្រយោជន៍ផ្សេងៗទេ ។ ប៉ុន្តែ បើពួកគាត់មិនព្រម ក្រុមហ៊ុនក៏មិនប្តូរដែរ។
- ភាគីនិយោជកទទួលស្គាល់ថា មានកិច្ចព្រមព្រៀងនោះមែន ប៉ុន្តែ ក្រុមហ៊ុនយល់ថា កិច្ចព្រមព្រៀងនោះបានអនុវត្តដោយសមស្របនាពេលកន្លងទៅ ប៉ុន្តែការយកមកអនុវត្តនាពេលនេះ មិនសមស្របនឹងពេលនេះទៀតទេ ។ ដូច្នេះហើយ ទើបក្រុមហ៊ុនបានសុំចរចាជាមួយកម្មករនិយោជិតសារថ្មី តែភាគីកម្មករនិយោជិតមិនយល់ព្រម ។

ចំណុចវិវាទទី ៤ ៖ សុំឱ្យក្រុមហ៊ុនរៀបចំកន្លែងដាក់យានជំនិះកម្មករនិយោជិតអោយបានគ្រប់គ្រាន់ ហើយមានវិធានការថែរក្សាយានជំនិះឱ្យបានគង់វង្ស។ ក្នុងករណីមានការបាត់បង់ សុំឱ្យក្រុមហ៊ុនទទួលខុសត្រូវទាំងស្រុង និង ជួយដោះស្រាយចំពោះករណីដែលបានបាត់បង់នាពេលកន្លងមក

- ក្នុងសវនាការ ភាគីកម្មករនិយោជិតបានបញ្ជាក់ចំណុចវិវាទនេះ ជាពីរគឺ៖
 - (១) សុំឱ្យក្រុមហ៊ុនរៀបចំកន្លែងដាក់យានជំនិះសម្រាប់ដាក់កង់-ម៉ូតូ ព្រោះមានកង់-ម៉ូតូរបស់កម្មករដាក់ហិរលក្សៀង និងលើស្មៅ ។
 - (២) សុំឱ្យក្រុមហ៊ុនទទួលខុសត្រូវទាំងស្រុង និងជួយដោះស្រាយចំពោះករណី ដែលបានបាត់បង់នាពេលកន្លងមក ។
- ភាគីនិយោជកបញ្ជាក់ថា នាពេលបច្ចុប្បន្ននេះ ក្រុមហ៊ុនមានផ្តល់កន្លែងដាក់យានជំនិះ សម្រាប់ដាក់កង់-ម៉ូតូ២កន្លែង ដែល ១ កន្លែង នៅជិតច្រកចេញ-ចូលរោងចក្រ រីឯ ១ កន្លែងទៀតមានចម្ងាយពីច្រកចេញ-ចូលរោងចក្រប្រមាណ ២៥០ម៉ែត្រ ក៏ប៉ុន្តែអត់សូវមានគេចង់ដាក់កង់-ម៉ូតូនៅទីនោះទេ។ ទំហំកន្លែងដាក់យានជំនិះសម្រាប់ដាក់កង់-ម៉ូតូ មានទំហំធំទូលាយ និងមានប្រក់ដំបូលសង្កសីសមស្រប ។ ភាគីនិយោជកមានរូបថតជាកស្តុតាង ដើម្បីគាំទ្រអំណះអំណាងនេះ ។
- ភាគីកម្មករនិយោជិតបានអះអាងថា កន្លែងដាក់យានជំនិះសម្រាប់ដាក់កង់-ម៉ូតូ ២កន្លែងនេះ គឺមិនគ្រប់គ្រាន់ទេ ដោយសារកន្លែងដាក់យានជំនិះ១ កន្លែងមានចម្ងាយឆ្ងាយ កម្មករត្រូវតែជិះវ៉ាងក្រឡឹងជុំវិញ ១ ជុំ ដើម្បីអាចដាក់កង់-ម៉ូតូរបស់ពួកគេ បណ្តាលឱ្យមានការយឺតយ៉ាវម៉ោងធ្វើការ ។



- ភាគីកម្មករនិយោជិតបញ្ជាក់ថា ម៉ោងចូលធ្វើការពេលព្រឹកគឺម៉ោង ៦ ព្រឹក ហើយកម្មករនិយោជិតត្រូវមកដល់ក្រុមហ៊ុននៅម៉ោង ៥ ភ្លឺ ដើម្បីកោសកាត ។
- ភាគីនិយោជកបញ្ជាក់ថា ក្រុមហ៊ុនមានច្រកចេញ-ចូលតែមួយ ហើយនៅជុំវិញបរិវេណរោងចក្រនេះ មានរបងកំពស់ ២ ម៉ែត្រពីទ្វេជុំវិញសមស្របហើយ ។
- ភាគីកម្មករនិយោជិតបញ្ជាក់ថា កម្មករនិយោជិតមិនចង់យកកង-ម៉ូតូរបស់ពួកគាត់ទៅទុកនៅកន្លែងដាក់យានជំនិះឆ្ងាយនោះទេ ព្រោះកម្មករត្រូវការជិះកង-ម៉ូតូរវាងឆ្ងាយបន្តិច ដើម្បីយកយានជំនិះទៅដាក់ហេតុនេះ គឺត្រូវចំណាយសាំងច្រើន ។
- ភាគីកម្មករនិយោជិតបញ្ជាក់ថា កម្មករធ្លាប់បានបាត់ម៉ូតូ ១ កាលពីថ្ងៃទី ១៤ ខែ ធ្នូ ឆ្នាំ ២០០៦ ដែលនាពេលនោះខាងក្រុមហ៊ុនបានផ្តល់ការឧបត្ថម្ភជាទឹកប្រាក់ចំនួន ៤០០ ដុល្លារអាមេរិក ជូនកម្មកររូបនោះ ។
- ភាគីនិយោជកបញ្ជាក់ថា ពេលកម្មករបាត់ម៉ូតូ ១ គ្រឿង ក្នុងឆ្នាំ២០០៦ នោះ ក្រុមហ៊ុនបានចាត់វិធានការសន្តិសុខរួមមាន (១)ការបាញ់លេខសំគាល់កម្មករនិយោជិតម្នាក់ៗនៅក្រោមកែបកងម៉ូតូ (២)មានសន្តិសុខដែកលេខក្រោមកែបកង-ម៉ូតូ នៅពេលចេញដើម្បីផ្ទៀងផ្ទាត់ជាមួយលេខកាត់ដែក ដែលផ្តល់ជូនកម្មករនិយោជិតម្នាក់ៗនោះ (៣)មានសន្តិសុខចាំយាមនៅកន្លែងដាក់កង-ម៉ូតូ (៤)សុំកម្មករនិយោជិតចាក់សោរម៉ូតូ-កងឱ្យបានត្រឹមត្រូវ (៥) បិទផ្តាច់ប្រកាសឱ្យថែរក្សាទ្រព្យដោយខ្លួនឯង ។
- ភាគីនិយោជកទទួលស្គាល់ថា មានភាពច្របូកច្របល់បន្តិចក្នុងឆ្នាំ ២០១០ តមក ដោយខ្លះកំសាំងសន្តិសុខគ្រប់គ្រាន់ មានម៉ូតូជាច្រើនគ្មានកាតដែក និងគ្មានបានបាញ់ផ្ទាំងសំគាល់លេខក្រោមកែប ហើយគ្មានការពិនិត្យផ្ទៀងផ្ទាត់នៅច្រកចេញ-ចូល ឱ្យបានហ្មត់ចត់ដូចមុនទេ ។
- ភាគីនិយោជកបញ្ជាក់ថា នៅថ្ងៃទី ១០ ខែ សីហា ឆ្នាំ ២០១១ កម្មករឈ្មោះ ខាន់ គឹមស្រីន់ ភេទ ប្រុស នៅផ្នែកអគារទូបាំងថ្មីបានប្តឹងទៅសមត្ថកិច្ចថា បានបាត់ម៉ូតូម៉ាក ហុងដា C ១០០ ឆ្នាំ ២០០៥ ១ គ្រឿង នៅវេលាម៉ោង ២៣ និង ១៥ នាទី ពេលយប់ នៅក្នុងបរិវេណរោងចក្រ ។
- ភាគីនិយោជកបញ្ជាក់ថា ក្រុមហ៊ុនបានបិទប្រកាសសេចក្តីណែនាំ ចុះថ្ងៃទី១០ ខែកញ្ញា ឆ្នាំ ២០១១ នូវវិធានការដូចខាងក្រោម ៖

១. ត្រូវចាក់សោរ ក និង ចាក់សោរជន្លល់ចំពោះម៉ូតូ ។
២. ត្រូវប្រើសោរចាក់ច្រវ៉ាក់ចំពោះកង ។
៣. ត្រូវយកកង ឬ ម៉ូតូទៅបាញ់លេខរៀង និង កត់ត្រានៅប៉ុស្តិ៍សន្តិសុខ ។
៤. ម្ចាស់កង ឬ ម៉ូតូ ត្រូវយកផ្តាកលេខ នៅពេលចូលក្នុងបរិវេណរោងចក្រ ហើយត្រូវប្រគល់ផ្តាកលេខវិញនៅពេលចេញ ។
៥. កង ឬ ម៉ូតូ ដែលមិនមានផ្តាកលេខ និងមិនអនុញ្ញាតឱ្យចេញពីរោងចក្រទេ ។

(បញ្ជាក់ ៖ កន្លងមកក្រុមហ៊ុនបានផ្តល់កន្លែងសំចត រាល់ការបាត់បង់ ឬ ខូចខាតម្ចាស់យានជំនិះ ជាអ្នកទទួលខុស ត្រូវដោយខ្លួនឯង) ។



ហេតុផលនៃសេចក្តីសម្រេច ៖

មុននឹងពិចារណាចំណុចវិវាទទាំង៣នេះ ក្រុមប្រឹក្សាអាជ្ញាកណ្តាលពិចារណាថា តើចំណុចវិវាទនេះ ជាវិវាទអំពីសិទ្ធិដែរ ឬទេ?

ក្នុងសំណុំរឿងមុនៗ ក្រុមប្រឹក្សាអាជ្ញាកណ្តាលយល់ឃើញថា “ វិវាទអំពីសិទ្ធិ គឺជាវិវាទទាក់ទងនឹងសិទ្ធិដែលមានចែងក្នុងច្បាប់ កិច្ចព្រមព្រៀង ឬអនុសញ្ញារួមណាមួយចែងពីការទាមទារនោះ ” ។ (សូមមើលសេចក្តីបង្គាប់អាជ្ញាកណ្តាលលេខ ០៥/១១-អ៊ឹម វេ (សាខាទី១) ចំណុចវិវាទទី១ និង៥ លេខ ១៣/១១-ហ្សូល កាំវិម៊ុច ចំណុចវិវាទទី១ និង២ និងលេខ ១៤/១១-ជី អេច ជី ហេតុផល ចំណុចវិវាទទី៤) ។

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះ ក៏យល់ស្របនឹងការបកស្រាយរបស់ក្រុមប្រឹក្សាអាជ្ញាកណ្តាលនៅក្នុងសំណុំរឿងខាងលើដែរ ។


ក្នុងករណីនេះ ក្រុមប្រឹក្សាអាជ្ញាកណ្តាលរកឃើញថា ចំណុចវិវាទទី១ (ទាក់ទងនឹងការគោរពកិច្ចព្រមព្រៀងរបស់និយោជក និងកម្មករនិយោជិត) ចំណុចវិវាទទី២ (ទាក់ទងនឹងការគោរពកិច្ចព្រមព្រៀងរបស់និយោជក និងកម្មករនិយោជិត) គឺជាវិវាទអំពីសិទ្ធិ ព្រោះវិវាទទាំងនេះពាក់ព័ន្ធនឹងសិទ្ធិ ដែលមានចែងក្នុងកិច្ចព្រមព្រៀង ។ ចំណែកចំណុចវិវាទទី៤ មិនមែនជាវិវាទអំពីសិទ្ធិទេ ព្រោះវិវាទទាក់ទងនឹងការរៀបចំកន្លែងដាក់យានជំនិះ និងការទទួលខុសត្រូវទាំងស្រុងរបស់និយោជកទាក់ទងនឹងការប៉ាន់ប្រមូលរបស់កម្មករ និងការជួយដោះស្រាយចំពោះករណី ដែលបានបាត់បង់នាពេលកន្លងមក ដែលវិវាទនេះមិនមានចែងក្នុងច្បាប់ស្តីពីការងារ ឬកិច្ចព្រមព្រៀងណាមួយឡើយ ។

ចំណុចវិវាទទី ១ ៖ ភាគីកម្មករនិយោជិតទាមទារឱ្យនិយោជកគោរពកិច្ចព្រមព្រៀងនៃសំណុំរឿងលេខ ៥០/១០ គ្រងចំណុចវិវាទទី២ ដែលក្រុមហ៊ុនយល់ព្រមអនុវត្តតាមកិច្ចព្រមព្រៀង ចុះថ្ងៃទី២៦ ខែមករា ឆ្នាំ២០០៨ ចំណុចទី៨ ចំពោះការផ្តល់ប្រាក់ឧបត្ថម្ភចំនួន ០២ ខែ ដល់កម្មករនិយោជិតដែលមានកិច្ចសន្យាការងារមានទិរវេលាមិនកំណត់ ហើយសុំលាឈប់ពីការងារ ប៉ុន្តែកម្មករនិយោជិតត្រូវជួបជាមួយនិយោជកដដែលកំណត់សុំលាឈប់នោះជាមុនសិន

ចំណុចវិវាទ ដែលសហជីពសេរីកម្មករបានទាមទារទៅក្រុមហ៊ុន មេនហាតធើន ក្រុមប្រឹក្សាអាជ្ញាកណ្តាលបានចេញសេចក្តីបង្គាប់ម្តងរួចមកហើយ នៅថ្ងៃទី២៥ ខែធ្នូ ឆ្នាំ២០១០ ក្នុងសំណុំរឿងលេខ ១៣២/១០ ដូចនេះ ក្រុមប្រឹក្សាអាជ្ញាកណ្តាលនឹងពិចារណាថា តើក្រុមប្រឹក្សាអាជ្ញាកណ្តាលត្រូវសម្រេចលើចំណុចវិវាទនេះម្តងទៀតដែរ ឬទេ?

ផ្អែកតាមគោលការណ៍ “ អាជ្ញាអស់ជំនុំ (res judicata)” គឺជាគោលការណ៍ផ្លូវច្បាប់ ដែលសំណុំរឿងមួយត្រូវបាននាំមកដោយភាគីវិវាទដែល ទៅលើចំណុចវិវាទដែលមកកាន់អង្គជំនុំជំរះមួយ ហើយអង្គជំនុំជំរះនោះបានចេញសេចក្តីសម្រេចលើចំណុចវិវាទនោះរួចហើយ អង្គជំនុំជំរះមានឆន្ទានុសិទ្ធិក្នុងការលើកយកវិវាទនេះមកពិចារណា ឬមិនលើកយកមកពិចារណាសម្រេចម្តងទៀតបាន សេចក្តីសម្រេចមានច្បាប់ជាធរមានចែងផ្ទុយពីនេះ ។

ផ្អែកតាមគោលការណ៍នេះ ជាទូទៅ ក្រុមប្រឹក្សាអាជ្ញាកណ្តាលយល់ឃើញថា មិនឃើញមានបទប្បញ្ញត្តិច្បាប់ណាមួយចែងពីបញ្ហានេះទាក់ទងនឹងដំណើរការរបស់ក្រុមប្រឹក្សាអាជ្ញាកណ្តាល ដូច្នេះនៅពេលដែលក្រុមប្រឹក្សាអាជ្ញាកណ្តាលសម្រេចលើចំណុចវិវាទមួយរួចហើយ ក្រុមប្រឹក្សាអាជ្ញាកណ្តាលមានឆន្ទានុសិទ្ធិក្នុងការពិចារណាថា



តើត្រូវលើកយកចំណុចវិវាទនោះមកសម្រេចសារជាថ្មីឡើងវិញឬទេ (សូមមើលសេចក្តីបង្គាប់លេខ ៤៥/០៧-វិលសិន ចំណុចវិវាទទី២, លេខ ១៤/០៨-ឃ្លឹក ស្ទី ចំណុចវិវាទទី១, លេខ ៦៤/០៩-ស៊ីណូមេក ២ និងលេខ ៩៥/០៩-ភាកហ្វាត ចំណុចវិវាទទី៣) ។

ទាក់ទងនឹងគោលការណ៍ “អាជ្ញាអស់ជំនុំ (res judicata)” នេះដែរ នៅក្នុងសំណុំរឿងលេខ ៤២/០៧-សៅធនីបេ ចំណុចវិវាទទី១ ក្រុមប្រឹក្សាអាជ្ញាកណ្តាលយល់ថា គួរបដិសេធពិចារណាលើការទាមទាររបស់កម្មករនិយោជិត ប្រសិនបើចំណុចវិវាទនេះ ចំពោះកូនច្បាប់ចំនួន៣ គឺ ៖

- (១) ភាគីវិវាទធ្លាប់ចូលរួមលើចំណុចវិវាទនេះពីមុនមក
- (២) ចំណុចវិវាទដែលធ្លាប់នាំមកក្រុមប្រឹក្សាអាជ្ញាកណ្តាល និង
- (៣) ក្រុមប្រឹក្សាអាជ្ញាកណ្តាលបានសម្រេចលើអង្គសេចក្តីចប់សព្វគ្រប់ ។

ក្រុមប្រឹក្សាអាជ្ញាកណ្តាលក្នុងសំណុំរឿងដដែលបានលើកឡើងបន្ថែមទៀតថា គោលបំណងនៃការបដិសេធការពិចារណាលើចំណុចទាមទារដដែលសារជាថ្មី គឺដើម្បីជៀសវាងមិនឱ្យមានលទ្ធផលផ្ទុយគ្នាចំពោះដំណោះស្រាយវិវាទដដែល និងដើម្បីឱ្យការដោះស្រាយវិវាទត្រូវបានបញ្ចប់ដោយមានសេចក្តីសម្រេចមួយជាចុងក្រោយ ។

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះក៏យល់ស្របលើការបកស្រាយខាងលើដែរ ។ នៅក្នុងករណីនេះ ក្រុមប្រឹក្សាអាជ្ញាកណ្តាលរកឃើញថា ភាគីកម្មករនិយោជិតដែលនាំវិវាទមកនៅក្នុងសំណុំរឿងនេះ គឺជាភាគីតែមួយនៅក្នុងសំណុំរឿងលេខ ១៣២/១០-មេសហាតធន ។ លើសពីនេះទៀត ក្រុមប្រឹក្សាអាជ្ញាកណ្តាលបានសម្រេចលើអង្គសេចក្តីចប់សព្វគ្រប់ហើយ ។


ដូចនេះ ក្រុមប្រឹក្សាអាជ្ញាកណ្តាលសម្រេចបដិសេធពិចារណាការទាមទាររបស់កម្មករនិយោជិតឱ្យនិយោជកគោរពកិច្ចព្រមព្រៀងចុះថ្ងៃទី ២៦ ខែ មករា ឆ្នាំ ២០០៨ ចំណុចទី៨ ។

ចំណុចវិវាទទី ២ ៖ ភាគីកម្មករនិយោជិតសុំឱ្យក្រុមហ៊ុនគោរពកិច្ចព្រមព្រៀង ចុះថ្ងៃទី ២៦ ខែ មករា ឆ្នាំ ២០០៨ ត្រង់ចំណុចទី២ ដែលក្រុមហ៊ុនយល់ព្រមថា នៅពេលមានការផ្លាស់ប្តូរកម្មករពីកន្លែងមួយទៅកន្លែងមួយទៀត ក្រុមហ៊ុនគោរពទៅតាមការស្ម័គ្រចិត្តរបស់កម្មករ ។ ប៉ុន្តែ បើកម្មករចង់ប្តូរទៅកន្លែងផ្សេងទៀតនោះ គឺក្រុមហ៊ុនមិនប្តូរឱ្យទេ ។

ក្រុមប្រឹក្សាអាជ្ញាកណ្តាលនឹងធ្វើការពិចារណាដូចខាងក្រោម៖

មាត្រា ២ នៃច្បាប់ការងារចែងថា “...សហគ្រាសនីមួយៗអាចមានគ្រឹះស្ថានច្រើន ហើយគ្រឹះស្ថាន នីមួយៗនោះ មានប្រើមនុស្សមួយក្រុម ធ្វើការរួមគ្នាក្នុងទីកន្លែងណាមួយជាប្រាកដ ដូចជាក្នុងរោងចក្រ រោងជាង ការដ្ឋាន ។ល។ ក្រោមការគ្រប់គ្រង និងដឹកនាំនៃនិយោជក ” ។

ក្នុងសំណុំរឿងមុនៗ ក្រុមប្រឹក្សាអាជ្ញាកណ្តាលយល់ឃើញថា មាត្រា ២ នេះ មានន័យថា ភាគីនិយោជកមានសិទ្ធិចាត់ចែង និងគ្រប់គ្រងក្រុមហ៊ុន ហើយសិទ្ធិនេះ រួមមានការផ្ទេរកម្មករនិយោជិតពីកន្លែងមួយទៅកន្លែងមួយផងដែរ ប៉ុន្តែភាគីនិយោជកត្រូវចំពោះកូនច្បាប់ចំនួនដូចជា ៖ (១) មិនកាត់ប្រាក់ឈ្នួល (២) មិនផ្លាស់ប្តូរកម្មករនិយោជិតទៅកន្លែងឆ្ងាយ (៣) មិនប្តូរវេនការងារពីថ្ងៃទៅយប់ ឬពីយប់មកថ្ងៃ (៤) មិនផ្លាស់ប្តូរខុសពីជំនាញខ្លាំងពេក ។ (សូមមើលសេចក្តីបង្គាប់អាជ្ញាកណ្តាលលេខ ១៧/០៣ និង១៨/០៣-ហូ ហ៊ីង ត្រង់ចំណុចវិវាទទី១ និង



៣៨/០៦-បេស តាន ត្រង់ចំណុចវិវាទទី៧) ។

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះ ក៏យល់ស្របនឹងការបកស្រាយរបស់ក្រុមប្រឹក្សាអាជ្ញាកណ្តាលនៅក្នុងសំណុំរឿងមុនដែរ ។

នៅក្នុងករណីនេះ ក្រុមប្រឹក្សាអាជ្ញាកណ្តាលរកឃើញថា និយោជក និងសហជីពសេរីកម្មករបានចុះកិច្ចព្រមព្រៀងជាមួយគ្នា នៅថ្ងៃទី ២៦ ខែ មករា ឆ្នាំ ២០០៨ ត្រង់ចំណុចទី២ ចែងថា “ពេលផ្លាស់ប្តូរកម្មករពីកន្លែងមួយទៅកន្លែងមួយទៀត ក្រុមហ៊ុនគោរពទៅតាមការស្ម័គ្រចិត្តរបស់កម្មករ ។ ប៉ុន្តែ បើកម្មករចង់ប្តូរទៅកន្លែងផ្សេងទៀតនោះ គឺក្រុមហ៊ុនមិនប្តូរឱ្យទេ ” ។

ក្រុមប្រឹក្សាអាជ្ញាកណ្តាលរកឃើញថា និយោជកបានធ្វើការផ្លាស់ប្តូរកម្មករវិនិច្ឆ័យក៏ដោយ ទៅផ្នែកកាត់ព្រួយ ។ នៅក្នុងសវនាការ ភាគីនិយោជក និងភាគីកម្មករនិយោជិតទទួលស្គាល់ថា បច្ចុប្បន្ន និយោជកបានឱ្យកម្មករវិនិច្ឆ័យនេះទៅធ្វើការនៅកន្លែងដើមវិញហើយ ។ ចំពោះគំរោងផ្លាស់ប្តូរអាការនោះ គឺក្រុមហ៊ុនមិនទាន់បានប្តូរកន្លែងកម្មករធ្វើការនៅឡើយទេ ហើយថា បើកម្មករមិនព្រម នោះក្រុមហ៊ុនក៏មិនប្តូរដែរ ។

ក្រុមប្រឹក្សាអាជ្ញាកណ្តាលរកឃើញថា កិច្ចព្រមព្រៀងនោះមិនបានចែងរយៈពេលសម្រាប់អនុវត្តឱ្យបានច្បាស់លាស់ថា មានសុពលភាពប៉ុន្មានឆ្នាំ ហើយត្រូវចប់នៅពេលណានោះទេ ។ តាមធម្មតាភាគីនៃកិច្ចព្រមព្រៀងតែងតែចែងអំពីវិធីត្រូវបញ្ចប់កិច្ចព្រមព្រៀង និងរយៈពេលអនុវត្ត ។ ដូច្នេះ ក្រុមប្រឹក្សាអាជ្ញាកណ្តាលយល់ឃើញថា ទោះបីនិយោជកធ្លាប់បានផ្លាស់ប្តូរកម្មករនិយោជិតខ្លះពីកន្លែងមួយទៅកន្លែងមួយផ្សេងទៀត ដោយមិនមានការយល់ព្រមពីសាមីខ្លួន ហើយមានគំរោងផ្លាស់ប្តូរបន្តទៀតនៅពេលខាងមុខ ប៉ុន្តែ នៅពេលសវនាការ ភាគីទាំងពីរបានស្ថិតនៅក្នុងស្ថានភាពធម្មតា ដោយសារកម្មករដែលបានប្តូរនោះ បានទៅធ្វើការនៅកន្លែងដើមវិញ ហើយគំរោងប្តូរថ្មីមិនទាន់អនុវត្តនៅឡើយ ។

ដូចនេះ និយោជកហាក់ដូចជាមិនមានការបំពានលើកិច្ចព្រមព្រៀងនេះទៀតទេ ក្នុងខណៈនេះ ។ ម្យ៉ាងទៀត កិច្ចព្រមព្រៀងរវាងភាគីទាំងពីរនៅមានសុពលភាពអនុវត្តនៅឡើយ ទោះបីជានិយោជកបានព្យាយាមចង់ចរចាសារជាថ្មីក៏ដោយ ក៏ការចរចា និងកិច្ចព្រមព្រៀងថ្មីមិនទាន់បានកើតឡើងនៅឡើយដែរ ។ បើភាគីណាមួយចង់បញ្ចប់កិច្ចព្រមព្រៀងនេះ ភាគីនោះត្រូវជូនដំណឹងដល់ភាគីម្ខាងទៀតតាមពេលវេលាសមស្រប និងមានការយល់ព្រមពីភាគីនោះ ។

យោងតាមមាត្រា ២២ នៃក្រឹត្យលេខ ៣៨ ចុះថ្ងៃទី ២៨ ខែ តុលា ឆ្នាំ ១៩៨៨ ស្តីពីកិច្ចសន្យា និងការទទួលខុសត្រូវក្រៅកិច្ចសន្យាចែងថា “កិច្ចសន្យាទុកជាច្បាប់របស់គូភាគី ។ កិច្ចសន្យានឹងអាចកែប្រែបាន លុះត្រាមានការយល់ព្រមពីគូភាគី ” ។

យោងតាមមាត្រា ២២ នៃក្រឹត្យច្បាប់លេខ ៣៨ ខាងលើ ក្រុមប្រឹក្សាអាជ្ញាកណ្តាលយល់ឃើញថា ភាគីទាំងពីរត្រូវបន្តអនុវត្តកិច្ចព្រមព្រៀងនេះតទៅទៀត បើសិនជាគ្មានការព្រមព្រៀងពីភាគីនៃកិច្ចសន្យា ដើម្បីឈប់អនុវត្តទេនោះ ។

សរុបមក ក្រុមប្រឹក្សាអាជ្ញាកណ្តាលបង្គាប់ឱ្យនិយោជកបន្តអនុវត្តតាមកិច្ចព្រមព្រៀង ចុះថ្ងៃទី ២៦ ខែ មករា ឆ្នាំ២០០៨ ត្រង់ចំណុចទី២ ។



ចំណុចវិវាទទី ៤ ៖ សុំឱ្យក្រុមហ៊ុនរៀបចំកន្លែងដាក់យានជំនិះកម្មករនិយោជិតឱ្យបានគ្រប់គ្រាន់ ហើយមានវិធានការ ថែរក្សាយានជំនិះឱ្យបានគង់វង្ស ។ ក្នុងករណីមានការបាត់បង់ សុំឱ្យក្រុមហ៊ុនទទួលខុសត្រូវទាំងស្រុង និងជួយ ដោះស្រាយចំពោះករណីដែលបានបាត់បង់នាពេលកន្លងមក

ក្រុមប្រឹក្សាអាជ្ញាកណ្តាលនឹងធ្វើការពិចារណាដូចខាងក្រោម៖

(១) កម្មករនិយោជិតទាមទារឱ្យក្រុមហ៊ុនរៀបចំកន្លែងដាក់យានជំនិះសម្រាប់ដាក់កង់-ម៉ូតូ ព្រោះមានកង់-ម៉ូតូរបស់កម្មករ ដាក់ហាលរៀង និង លើស្មៅ

យោងតាមភស្តុតាងដែលភាគីទាំងពីរផ្តល់ជូនទាក់ទងនឹងកន្លែងដាក់យានជំនិះ ក្រុមប្រឹក្សាអាជ្ញាកណ្តាល បានរកឃើញថា កន្លែងដាក់យានជំនិះទាំងពីរសម្រាប់ដាក់កង់-ម៉ូតូមានទំហំធំទូលាយ ហើយមានប្រក់ដំបូលសង្កត់ សមស្របផងដែរ ។ នៅក្នុងសវនាការ ភាគីកម្មករនិយោជិតបានសង្កត់ធ្ងន់ទៅលើបញ្ហា ដែលពាក់ព័ន្ធនឹងការយកកង់ ឬម៉ូតូរបស់ពួកគាត់ទៅដាក់នៅកន្លែងដាក់យានជំនិះទី២ ដែលមានចម្ងាយ២៥០ម៉ែត្រពីច្រកចេញ-ចូលរោងចក្រ ធ្វើ ឱ្យកម្មករនិយោជិតត្រូវជិះកង់-ម៉ូតូវៀងឆ្ងាយបន្តិច បណ្តាលឱ្យយឺតយ៉ាវពេលវេលាចូលធ្វើការ និង អស់ប្រេងសាំង ច្រើន ។


ក្រុមប្រឹក្សាអាជ្ញាកណ្តាលបានរកឃើញថា ច្បាប់ស្តីពីការងារ និងបទប្បញ្ញត្តិផ្សេងៗពាក់ព័ន្ធនឹងវិស័យ ការងារមិនបានចែងអំពីការរៀបចំកន្លែងដាក់យានជំនិះនោះទេ ហើយក៏មិនបានតម្រូវឱ្យនិយោជកមានកាតព្វកិច្ច ត្រូវតែធ្វើការរៀបចំនោះដែរ ។ ដូចនេះ ក្រុមប្រឹក្សាអាជ្ញាកណ្តាលយល់ថា ការទាមទារនេះវាលើសពីអ្វី ដែលជា កាតព្វកិច្ចតាមផ្លូវច្បាប់របស់និយោជក ។ ដូច្នេះ វាមានលក្ខណៈជាការទាមទារផលប្រយោជន៍លើសពីច្បាប់កំណត់ ។ ក្រុមប្រឹក្សាអាជ្ញាកណ្តាលយល់ឃើញថា ការទាមទាររបស់កម្មករនិយោជិត ដែលតម្រូវឱ្យក្រុមហ៊ុនរៀបចំរោងដាក់ កង់ និង ម៉ូតូ គឺជាវិវាទអំពីផលប្រយោជន៍ ។

ចំពោះវិវាទទាក់ទងនឹងផលប្រយោជន៍ ក្រុមប្រឹក្សាអាជ្ញាកណ្តាលអាចធ្វើការដោះស្រាយបានលុះត្រាតែ សហជីព ដែលនាំយកវិវាទនោះមក ជាសហជីពដែលមានភាពជាតំណាងបំផុតនៅក្នុងសហគ្រាស ឬសហជីពច្រើនរួម គ្នាទៅ មានចំនួនសមាជិកលើសពីពាក់កណ្តាលនៃកម្មករនិយោជិតនៅក្នុងសហគ្រាស ។ (សូមមើលសេចក្តីបង្គាប់លេខ ៨១/០៤-អេវីហ្គីន ចំណុចវិវាទទី៤ និងលេខ ៩៨/០៤-រហ្គតយូនេស្កូ ចំណុចវិវាទទី៣) ។

ក្រុមប្រឹក្សាអាជ្ញាកណ្តាលយល់ឃើញថា ភាពជាតំណាងបំផុតរបស់សហជីពនេះ ផ្តល់សមត្ថភាពផ្នែកផ្លូវ ច្បាប់ក្នុងការចរចាបង្កើតអនុសញ្ញារួមក្នុងក្រុមហ៊ុនមួយ និងសិទ្ធិស្របច្បាប់ក្នុងការនាំវិវាទអំពីផលប្រយោជន៍ មកឱ្យ ក្រុមប្រឹក្សាអាជ្ញាកណ្តាលធ្វើការដោះស្រាយ ។ (សូមមើលសេចក្តីបង្គាប់លេខអាជ្ញាកណ្តាលលេខ ៥៧/០៦-អេវីហ្គីន លេខ ៨១/០៤-អេវីហ្គីន និងលេខ ៩៨/០៤-រហ្គតយូនេស្កូ) ។

ដើម្បីទទួលបានភាពជាតំណាងបំផុតនេះ មាត្រា ២៧៧ នៃច្បាប់ស្តីពីការងារឆ្នាំ១៩៩៧ ចែងថា សហជីព ត្រូវចុះបញ្ជី និងត្រូវបំពេញតាមលក្ខខណ្ឌផ្សេងៗទៀត ដែលមានចែងក្នុងមាត្រានេះ ។

ក្នុងករណីនេះ សហជីពសេរីកម្មករនៃរោងចក្រ មេនហាតធើន ដែលមានសមាជិកតែ ២៥០០ នាក់ លើចំនួន កម្មករនិយោជិតសរុបចំនួន ៥៣០០ នាក់ ដូចនេះ សហជីពនេះមិនមានភាពជាតំណាងបំផុតក្នុងរោងចក្រនេះទេ ។



នៅក្នុងសេចក្តីបង្គាប់អាជ្ញាកណ្តាលលេខ ០៧/០៦-ដាយ៉ាង ហេតុផលនៃសេចក្តីសម្រេចចំណុចវិវាទទី៣ ក្រុមប្រឹក្សាអាជ្ញាកណ្តាលបានពន្យល់ថា “ សិទ្ធិនេះជាប់របស់សហជីព ដែលបានចុះបញ្ជីកា ដែលមានសមាជិកច្រើន ជាងគេ ហើយបំពេញបានតាមលក្ខណៈវិនិច្ឆ័យឯទៀត ដែលមានចែងក្នុងមាត្រា ២៧៧ នៃច្បាប់ស្តីពីការងារ ” ។

ដូច្នេះ ដើម្បីឱ្យមានភាពស្របគ្នានឹងសំណុំរឿងមុនៗនោះ ក្រុមប្រឹក្សាអាជ្ញាកណ្តាលយល់ឃើញថា សហជីព សេរីកម្មករនេះ មិនទាន់មានលក្ខណៈគ្រប់គ្រាន់តាមផ្លូវច្បាប់ ក្នុងការធ្វើជាតំណាងឱ្យកម្មករនិយោជិត ដើម្បីដោះស្រាយវិវាទ ដែលទាក់ទងទៅនឹងផលប្រយោជន៍រួមរបស់កម្មករនិយោជិតទាំងអស់នៅក្នុងក្រុមហ៊ុននៅឡើយទេ ។

ម្យ៉ាងវិញទៀត មាត្រា ៤៣ នៃប្រកាសលេខ ០៩៩ ចុះថ្ងៃទី២១ ខែមេសា ឆ្នាំ២០០៤ ចែងថា “ សេចក្តីបង្គាប់របស់ក្រុមប្រឹក្សាអាជ្ញាកណ្តាល ដែលដោះស្រាយវិវាទពាក់ព័ន្ធនឹងផលប្រយោជន៍ និងមកជំនួសអនុសញ្ញារួមសម្រាប់រយៈពេលមួយឆ្នាំ ចាប់ពីថ្ងៃដែលសេចក្តីបង្គាប់នោះចូលជាស្ថាពរ លើកលែងតែភាគីចរចាបង្កើតអនុសញ្ញារួមមួយ ដើម្បីជំនួសសេចក្តីបង្គាប់នេះ ” ។

កន្លងមកក្រុមប្រឹក្សាអាជ្ញាកណ្តាលយល់ឃើញថា ប្រសិនបើក្រុមប្រឹក្សាអាជ្ញាកណ្តាលចេញសេចក្តីបង្គាប់លើចំណុចនេះ វានឹងក្លាយជាអនុសញ្ញារួមដែលអនុវត្តទៅលើកម្មករទាំងអស់ក្នុងក្រុមហ៊ុន ហើយធ្វើឱ្យកម្មករនិយោជិតដទៃទៀត ដែលមិនមែនជាសមាជិកសហជីពនេះ បាត់បង់សិទ្ធិក្នុងការធ្វើកូដកម្មដើម្បីទាមទារលើវិវាទ ដែលទាក់ទងនឹងផលប្រយោជន៍នាពេលអនាគត ។ (សូមមើលសេចក្តីបង្គាប់អាជ្ញាកណ្តាលលេខ ៥៧/០៤-អេវីហ្គីន, លេខ ៦០/០៤-យូណាយធីតអាត ចំណុចវិវាទទី៣ និងលេខ ០៨/០៧-ស៊ាវ គិញ ហេតុ ចំណុចវិវាទទី៣) ។


សរុបមក ក្រុមប្រឹក្សាអាជ្ញាកណ្តាលបដិសេធពិចារណាការទាមទារក្រុមហ៊ុនរៀបចំកន្លែងដាក់យានជំនិះរបស់កម្មករនិយោជិតឱ្យបានគ្រប់គ្រាន់ ។

(២) កម្មករនិយោជិតទាមទារឱ្យក្រុមហ៊ុនទទួលខុសត្រូវទាំងស្រុង និងជួយដោះស្រាយចំពោះករណី ដែលបានបាត់បង់នាពេលកន្លងមក

កន្លងមកក្រុមហ៊ុនក៏បានចាប់ផ្តើមចូលរួមចំណែកក្នុងវិធានការគ្រប់គ្រាន់ សមស្របសម្រាប់ការពារសុវត្ថិភាពយានជំនិះជូនកម្មករនិយោជិត ដូចជាមានសន្តិសុខនៃករណីខ្រោមកែបកង-ម៉ូតូនៅពេលចេញ ដើម្បីផ្សែងផ្ទាត់ជាមួយលេខកាតដៃក មានសន្តិសុខចាំយាមនៅកន្លែងដាក់កង-ម៉ូតូ ឱ្យកម្មករនិយោជិតចាក់សោម៉ូតូរបស់ខ្លួនឱ្យបានត្រឹមត្រូវ និងបិទស្លាកប្រកាសឱ្យថែរក្សាទ្រព្យដោយខ្លួនឯង ។ លើសពីនេះទៀត នៅជុំវិញបរិវេណក្រុមហ៊ុន គឺមានរបងកំពស់ ២ ម៉ែត្រព័ទ្ធជុំវិញទៀត ។

ទាក់ទងនឹងការទទួលខុសត្រូវចំពោះការបាត់កង-ម៉ូតូរបស់កម្មករនិយោជិត ក្រុមប្រឹក្សាអាជ្ញាកណ្តាលនឹងធ្វើការពិចារណាថា តើវិវាទនេះ ជាវិវាទការងាររួមដែរ ឬទេ?

មាត្រា ៣០២ នៃច្បាប់ស្តីពីការងារចែងថា “ វិវាទការងាររួម គឺជាវិវាទដែលកើតឡើងរវាងនិយោជកម្នាក់ ឬ ច្រើននាក់ និង បុគ្គលិករបស់ខ្លួនមួយចំនួន អំពីរឿងលក្ខខណ្ឌការងារ ការប្រើប្រាស់សិទ្ធិដែលប្រគល់ឱ្យអង្គការវិជ្ជាជីវៈ ការត្រូវទទួលស្គាល់អង្គការវិជ្ជាជីវៈក្នុងសហគ្រាស បញ្ហានៃការទាក់ទងរវាងនិយោជក និងកម្មករនិយោជិត ហើយការវិវាទនេះ អាចបណ្តាលឱ្យសហគ្រាសប្រព្រឹត្តទៅពុំបានស្រួល ឬ នាំឱ្យខូចសន្តិភាពសង្គម ” ។



នៅក្នុងករណីនេះ ក្រុមប្រឹក្សាអាជ្ញាកណ្តាលយល់ឃើញថា វិវាទនេះមិនមែនជាវិវាទការងាររួមទេ ពីព្រោះ ការបាត់កង-ម៉ូតូរបស់កម្មករនិយោជិតមិនទាក់ទងអំពីរឿងលក្ខខណ្ឌការងារ ការប្រើប្រាស់សិទ្ធិ ដែលប្រគល់ឱ្យ អង្គការវិជ្ជាជីវៈ ការត្រូវទទួលស្គាល់អង្គការវិជ្ជាជីវៈក្នុងសហគ្រាសឡើយ ។

មួយវិញទៀត ផ្អែកលើអង្គហេតុ និង ការបកស្រាយខាងលើនេះ ក្រុមប្រឹក្សាអាជ្ញាកណ្តាលរកឃើញថា មិន មានមាត្រាណាមួយនៅក្នុងច្បាប់ស្តីពីការងារ ឬបទប្បញ្ញត្តិផ្សេងទៀតណាមួយ ដែលចែងអំពីកាតព្វកិច្ចដែល និយោជកត្រូវតែទទួលខុសត្រូវចំពោះការបាត់បង់ទ្រព្យសម្បត្តិរបស់កម្មករនិយោជិត ហើយក៏មិនមានភស្តុតាងណា មួយ លើកឡើងដោយកម្មករនិយោជិតដែលថា និយោជកមានកាតព្វកិច្ចមើលថែទាំកង-ម៉ូតូរបស់កម្មករនិយោជិត ក្នុងពេលដែលពួកគេបំពេញការងារនោះទេ ។

ហេតុនេះហើយ ក្រុមប្រឹក្សាអាជ្ញាកណ្តាលបដិសេធពិចារណាការទាមទារឱ្យក្រុមហ៊ុនចេញផ្លែម៉ូតូ ដែល បាត់កាលថ្ងៃទី ១០ ខែ សីហា ឆ្នាំ ២០១១ របស់កម្មករឈ្មោះ ខាន់ គឹមស្រីន់ ។

ក្រុមប្រឹក្សាអាជ្ញាកណ្តាលលើកសរសើរស្មារតីនៃវិធានការតឹងរឹងរបស់ក្រុមហ៊ុនក្នុងឆ្នាំ ២០០៦ ហើយលើក ទឹកចិត្តនិយោជក បើសិនជាក្រុមហ៊ុនបន្តអនុវត្តវិធានការទាំងនេះឱ្យមានប្រសិទ្ធិភាព ដូចមានបញ្ជាក់ក្នុងប្រកាស សេចក្តីណែនាំ ចុះថ្ងៃទី ១០ ខែ កញ្ញា ឆ្នាំ ២០១១ ជាគុណប្រយោជន៍ប្រសើរដល់ទំនាក់ទំនងការងាររវាងនិយោជក និងកម្មករនិយោជិត ព្រមទាំងបង្កជាភាពកក់ក្តៅដល់កម្មករគ្រប់រូប ដែលកំពុងតែបំពេញភារកិច្ចយ៉ាងមហារញឹកជា ច្រើនម៉ោងនៅក្នុងអគាររោងចក្រទៀតផង ។

ផ្ទុយទៅវិញ ការគ្រាន់តែបិទប្រកាសផ្សាយ តែមិនបានចាត់វិធានការតឹងរឹងរក្សាសន្តិសុខ និងសុវត្ថិភាព មិនមែនជាវិធានការសមស្រប និងមានប្រសិទ្ធិភាពទេ ហើយក៏មិនអាចធានានូវការលើកលែងជូនក្រុមហ៊ុនក្នុងការ ទទួលខុសត្រូវទាំងស្រុង ចំពោះការបាត់បង់យានជំនិះរបស់កម្មករលើគ្រប់ករណីនោះទេ ។

យោងតាមការបង្ហាញភស្តុតាង អង្គហេតុ អង្គច្បាប់ និងហេតុផល ដូចបានបញ្ជាក់ខាងលើ ក្រុមប្រឹក្សា អាជ្ញាកណ្តាលសម្រេចចេញសេចក្តីបង្គាប់ដូចតទៅ ៖

សម្រេច និង បង្គាប់

១- សេចក្តីបង្គាប់ទាក់ទងនឹងវិវាទអំពីសិទ្ធិ ៖

ចំណុចវិវាទទី១ ៖ បដិសេធពិចារណាការទាមទាររបស់កម្មករនិយោជិត ដែលទាមទារឱ្យនិយោជកគោរព កិច្ចព្រមព្រៀងចុះថ្ងៃទី ២៦ ខែ មករា ឆ្នាំ ២០០៨ ចំណុចទី៨ ។

ចំណុចវិវាទទី២ ៖ បង្គាប់ឱ្យនិយោជកបន្តអនុវត្តតាមកិច្ចព្រមព្រៀង ចុះថ្ងៃទី ២៦ ខែ មករា ឆ្នាំ ២០០៨ ត្រង់ចំណុចទី២ ។

ប្រភេទនៃសេចក្តីបង្គាប់ទាក់ទងនឹងវិវាទអំពីសិទ្ធិ ៖

សេចក្តីបង្គាប់របស់ក្រុមប្រឹក្សាអាជ្ញាកណ្តាលនៅក្នុងសេចក្តីសម្រេចផ្នែកទី១នេះ ហើយអនុវត្តចំពោះភាគីតែម្តង ដោយយោងតាមអនុស្សរណៈនៃការយោគយល់គ្នា ចុះថ្ងៃទី២៨ ខែកញ្ញា ឆ្នាំ ២០១០ ។



២- សេចក្តីបង្គាប់ទាក់ទងនឹងវិវាទអំពីផលប្រយោជន៍ ៖

ចំណុចវិវាទទី៤ ៖

- បដិសេធពិចារណាការទាមទាររបស់កម្មករនិយោជិត ដែលទាមទារឱ្យក្រុមហ៊ុនរៀបចំកន្លែងដាក់យានជំនិះរបស់កម្មករនិយោជិតឱ្យបានគ្រប់គ្រាន់ ។
- បដិសេធពិចារណាការទាមទារឱ្យក្រុមហ៊ុនចេញថ្លៃម៉ូតូ ដែលបាត់កាលថ្ងៃទី១០ ខែសីហា ឆ្នាំ២០១១ របស់កម្មករឈ្មោះ ខាន់ គឹមស្រីន់ ។


ប្រភេទនៃសេចក្តីបង្គាប់ទាក់ទងនឹងវិវាទអំពីផលប្រយោជន៍ ៖

សេចក្តីបង្គាប់របស់ក្រុមប្រឹក្សាអាជ្ញាកណ្តាលនៅក្នុងសេចក្តីសម្រេចផ្នែកទី២នេះ នឹងក្លាយជាស្ថាពរ បន្ទាប់ពីថ្ងៃជូនដំណឹងអំពីសេចក្តីបង្គាប់ចំនួន ០៨ ថ្ងៃ បើសិនជាមិនមានភាគីណាមួយដាក់ពាក្យជំទាស់ជាលាយលក្ខណ៍អក្សរទៅរដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ តាមរយៈលេខាធិការដ្ឋាននៃក្រុមប្រឹក្សាអាជ្ញាកណ្តាល ក្នុងរយៈពេលនេះទេ ។

ហត្ថលេខារបស់សមាជិកក្រុមអាជ្ញាកណ្តាល


អាជ្ញាកណ្តាលជ្រើសរើសដោយភាគីនិយោជក ៖

ឈ្មោះ ៖ ប៊ែន ហ៊ុនណារិន្ទ

ហត្ថលេខា ៖ 

អាជ្ញាកណ្តាលជ្រើសរើសដោយភាគីកម្មករនិយោជិត ៖

ឈ្មោះ ៖ ទួន ស៊ីដាន់

ហត្ថលេខា ៖ 

ប្រធានក្រុមអាជ្ញាកណ្តាល ៖

ឈ្មោះ ៖ តាំង ធួនី

ហត្ថលេខា ៖ 